

قرآن حکیم کی فکری و عملی راہنمائی — درس ۲

نیکی کی حقیقت

آیة البر کی روشنی میں

ڈاکٹر ار راحمد

شائع کردہ

مکتبہ خدام القرآن لاہور

K-36 ماڈل ٹاؤن لاہور، فون: 03-35869501

www.tanzeem.org

نیکی کی حقیقت

اور

تقویٰ کا قرآنی معیار

آیہ البر (یعنی سورۃ البقرۃ کی آیت ۷۷) کی روشنی میں

حمدہ و نصلی علی رَسُولِهِ الْكَرِيمِ امَّا بَعْدُ:

أَعُوذُ بِاللَّهِ مِنَ الشَّيْطَنِ الرَّجِيمِ . بِسْمِ اللَّهِ الرَّحْمَنِ الرَّحِيمِ

﴿لَيْسَ الْبِرُّ أَنْ تُوَلِّوَا وُجُوهَكُمْ قَبْلَ الْمَشْرِقِ وَالْمَغْرِبِ وَلِكُنَّ
الْبِرُّ مَنْ أَمَنَ بِاللَّهِ وَالْيَوْمِ الْآخِرِ وَالْمَلَائِكَةِ وَالْكِتَبِ وَالنَّبِيِّنَ هُنَّ
وَاتَّى الْمَالَ عَلَى حُبِّهِ ذَوِي الْقُرْبَى وَالْيَتَامَى وَالْمُسْكِينَ وَابْنَ
السَّبِيلِ وَالسَّائِلِينَ وَفِي الرِّقَابِ وَأَقَامَ الصَّلَاةَ وَاتَّى الزَّكُوَةَ
وَالْمُؤْفَفُونَ بِعَهْدِهِمْ إِذَا عَاهَدُوا وَالصَّابِرِينَ فِي الْبُشَارَةِ وَالضَّرَّاءِ
وَرِحْيَنَ الْبُاسِطِ اُولَئِكَ الَّذِينَ صَدَقُوا ط وَأُولَئِكَ هُمُ الْمُتَّقُونَ﴾

مطالعہ قرآن حکیم کے جس منتخب نصاب پر اس سلسلہ مضمایں میں گفتگو ہو رہی
ہے اس کا پہلا درس سورۃ العصر پر مشتمل ہے اور دوسرا درس ”آیہ بر“ پر مشتمل ہے جو
سورۃ البقرۃ کی آیت ۷۷ اے اور مصحف میں دوسرے پارے کے چھٹے رکوع کے آغاز
میں وارد ہوئی ہے۔ اس آیت کے بارے میں بعض ابتدائی اور تمہیدی باتوں پر غور
کرنے کے لیے ضروری ہے کہ پہلے اس کا ایک رواں ترجمہ ہمارے سامنے آ

جائے۔ اس آئیہ مبارکہ کا رواں اور سلیس ترجمہ یہ ہوگا:

”نیکی یہی نہیں ہے کہ تم اپنے چھرے مشرق اور مغرب کی طرف پھیر دو، بلکہ اصل نیکی اس کی ہے جو ایمان لایا اللہ پر، اور یوم آخر پر، اور فرشتوں پر، اور کتابوں پر اور انبیاء پر۔ اور دیا اس نے مال اس کی محبت کے علی الرغم رشتہ داروں کو، اور قیمتوں کو، اور محتاجوں کو، اور مسافر کو، اور سائلوں کو اور گردنوں کے چھڑانے میں۔ اور قائم کی اس نے نماز اور ادا کی زکوٰۃ۔ اور پورا کرنے والے اپنے عہد کے جبکہ کوئی باہم معاہدہ کر لیں۔ اور بالخصوص صبر کرنے والے فقر و فاقہ میں، تکالیف و مصائب پر اور جنگ کے وقت۔ یہی ہیں وہ لوگ کہ جو واقعتاً راست باز ہیں، اور یہی ہیں وہ لوگ جو حقیقتاً متین ہیں۔“

اس آئیہ مبارکہ کے بارے میں اس ترجیح کو ذہن میں رکھ کر اب چند باتیں نوٹ کیجیے:

۱) سب سے پہلی بات یہ کہ یہ ایک آیت ہے جبکہ اس منتخب نصاب میں پہلا سبق ایک سورہ پر مشتمل تھا، لیکن یہ آیت اس کے مقابلے میں حجم کے اعتبار سے کئی گناہ بڑی ہے۔ اس کے حوالے سے یہ بات ذہن نشین کر لیجیے کہ قرآن حکیم میں آیات چھوٹی بھی ہیں بڑی بھی۔ صرف ایک لفظ پر مشتمل بھی آیت ہے، جیسے: ﴿وَالْعَصْرِ﴾ آیت مکمل ہو گئی۔ بلکہ صرف حروف مقطعات پر مشتمل بھی آیات ہیں، اور طویل آیات بھی ہیں کہ جن میں سے ایک کا اس وقت ہم مطالعہ کر رہے ہیں۔ اسی طرح سورتیں چھوٹی بھی ہیں اور بڑی بھی۔ سورۃ العصر بہت مختصر ہے، جبکہ سورۃ البقرۃ ۲۸۶ آیات پر مشتمل اور اڑھائی پاروں پر پھیلی ہوئی ہے۔ یہ تمام امور اصطلاحاً تو قیفی کہلاتے ہیں۔ یعنی ان میں کسی گرامر کے اصول کو یا کسی منطق کے قاعدے کو دخل نہیں ہے۔ اسی طرح نہ یہ انسانی اجتہاد پر مبنی ہیں اور نہ ہی ان کا انسان کی سوچ یا قیاس پر مدار ہے، بلکہ یہ امور ہمیں نبی اکرم ﷺ کے بتانے سے معلوم ہوئے ہیں۔ گویا کہ یہ موقوف ہیں حضور ﷺ کے بتانے پر۔ ایسے تمام امور تو قیفی کہلاتے ہیں۔

۲) دوسری بات یہ ہے کہ جہاں تک اس آئیہ مبارکہ کے مضامین کا تعلق ہے، اگر

غور کریں تو معلوم ہوتا ہے کہ اس کے اور سورۃ العصر کے مضامین میں بڑی گہری مناسبت اور مشابہت ہے۔ سورۃ العصر میں ہمارے سامنے انسان کی فوز و فلاح کے چار لوازم آئے تھے: (i) ایمان (ii) عمل صالح (iii) تواصی بالحق اور (iv) تواصی بالصبر۔

اب ذرا اس آیت پر غور کیجیے۔ سورۃ العصر میں ایک جامع اصطلاح عنوان کے طور پر آئی تھی ”ایمان“۔ یہاں پانچ ایمانیات کا ذکر ہے: ﴿وَلِكُنَّ الْبَرَّ مَنْ أَمَنَ بِاللَّهِ وَالْيَوْمِ الْآخِرِ وَالْمَلَكَةَ وَالْكِتَبِ وَالنَّبِيِّنَ﴾۔ اس کی تشبیہ ایک کلی کی سی ہے جو ابھی کھلی نہ ہو۔ اس میں پیتاں تو ہوتی ہیں لیکن نمایاں نہیں ہوتیں۔ وہ کھلتی ہے اور پھول بنتا ہے تو پیتاں ظاہر ہو جاتی ہیں۔ اسی طرح لفظ ”ایمان“ میں یہ تمام مضامین موجود ہیں، لیکن سورۃ العصر میں وہ ایک بند کلی کی مانند ہیں۔ اس آیہ مبارکہ میں ہم نے دیکھا کہ وہ کلی کھل گئی، پھول سامنے آگیا اور پانچ پیتاں نمودار ہو گئیں۔ گویا ایمان کسے کہتے ہیں؟ اللہ پر ایمان، ملائکہ پر ایمان، یوم آخر پر ایمان، کتابوں پر ایمان، انبیاء پر ایمان۔

سورۃ العصر کا دوسرا جامع عنوان تھا ”عمل صالح“۔ اس کی کوئی تفصیل وہاں ممکن نہیں تھی۔ یہاں اگر غور کریں تو عمل صالح کے اس جامع عنوان کے تحت تین ذیلی عنوان قائم کیے جاسکتے ہیں۔ سب سے پہلا ہوگا ”انسانی ہمدردی اور خدمتِ خلق“، کا عنوان۔ یعنی انسان اپنے گاڑھے پسینے کی کمائی ہوئی اپنی دولت، جو اسے طبعاً مرغوب اور محبوب ہے، اسے وہ اس طبعی محبت کے علی الرغم اپنے ابنائے نوع کی تکلیف کو دور کرنے میں صرف کر سکے۔ دوسرا ذیلی عنوان بن جائے گا ”عبدات یا حقوق اللہ“، کا، جن میں نماز اور زکوٰۃ کا ذکر آگیا۔ تیسرا ذیلی عنوان ہوگا ”معاملات“، کا، اس لیے کہ ایفائے عہد کا بنیادی تعلق معاملاتِ انسانی سے ہے۔ ہمارے تمام معاملات خواہ لین دین اور کاروبار کے قبیل سے ہوں، خواہ آجر و مستاجر کے تعلق کے ذیل سے، ان کی حیثیت معابردوں کی سی ہوتی ہے۔ اسی طرح شادی بھی ایک سماجی معابردوں کی سی ہے۔ لہذا اگر کسی معاشرے میں ایفائے عہد پیدا ہو جائے تو یوں سمجھئے کہ انسانی تعلقات کی stream lining ہو

جائے گی اور جملہ انسانی تعلقات کا معاملہ درست ہو جائے گا۔

سورۃ العصر میں ”عمل صالح“، ایک جامع اصطلاح تھی۔ یہاں اس کے تین ذیلی عنوانات ہمارے سامنے آئے۔ اس کی مثال بالکل ایسے ہے جیسے ایک درخت کے تنے سے تین بڑی بڑی شاخیں نکلیں۔ گویا عمل صالح جو سورۃ العصر میں آیا، وہ تنے کی مانند ہے اور اس سے جو تین بڑی بڑی شاخیں اس سورۃ مبارکہ میں نکلتی نظر آ رہی ہیں وہ ہیں انسانی ہمدردی اور خدمتِ خلق، حقوق اللہ اور عبادات، اور معاملات انسانی اور ایفا نے عہد۔

سورۃ العصر کے آخر میں تو اصلی بالحق کا ذکر ہے، اور یہ آیت بھی ختم ہو رہی ہے ان الفاظ مبارکہ پر: ﴿وَالصَّابِرِينَ فِي الْبُأْسَاءِ وَالضَّرَّاءِ وَجِينَ الْبُأْسِ﴾ اور بالخصوص صبر کرنے والے فقرو فاقہ میں، تکالیف و مصائب پر اور جنگ کے وقت۔ اور صبر کے مقامات یا موقع میں سے بھی تین کا ذکر کر دیا گیا ہے، جیسے عمل صالح کے تین ذیلی عنوانات آئے تھے۔ صبر کے تین موقع میں سے پہلا ”الباءء“ ہے۔ ”باءء“ کہتے ہیں فقرو فاقہ اور تنگی کو۔ دوسرا ”الضراء“ ہے۔ یہ ضرر سے بناتے ہیں، یعنی تکلیف، خواہ وہ جسمانی اذیت ہو، خواہ ذہنی کوفت۔ پھر ظاہر ہے کہ صبر و مصابرہ اور ثبات و استقلال کے اصل امتحان کا آخری میدان، میدانِ جنگ ہے، جہاں انسان جان کی بازی کھیلتا ہے اور نقدِ جان ہتھیلی پر رکھ کر اس کو خطرے میں ڈالتے ہوئے میدان میں آتا ہے۔

گویا سورۃ العصر کے ساتھ اس آیت کے مضامین کا بڑا گہرا ربط ہے اور اسی مناسبت سے ہم نے اس منتخب نصاب میں اس کو سبق نمبر ۲ کی حیثیت سے شامل کیا ہے۔ دوسری غور طلب بات یہ ہے کہ اس آیہ مبارکہ کا اصل مضمون کیا ہے؟ اس کا آغاز ہوتا ہے ﴿لَيْسَ الْبَرُّ أَنْ تُوَلُوا وُجُوهَكُمْ قِبَلَ الْمَشْرِقِ وَالْمَغْرِبِ﴾ کے الفاظ سے۔ یعنی ”نیکی یہی نہیں ہے کہ تم اپنے چہروں کو مشرق و مغرب کی طرف پھیر لو“۔ گویا نیکی کے ایک محدود تصور کی نفی سے بات شروع ہوئی اور اس کے بعد نیکی کا ایک جامع اور مکمل تصور پیش کیا گیا کہ: ﴿وَلِكِنَّ الْبَرَّ مَنْ أَمَنَ بِاللَّهِ وَالْيَوْمِ الْآخِرِ﴾

وَالْمَلِئَكَةَ وَالْكِتَبِ وَالنَّبِيِّنَ وَأَتَى الْمَالَ.....الآية ﴿١٠﴾ لہذا یہی اس آیہ مبارکہ کا اصل موضوع اور مضمون ہے۔

موضوع کی اہمیت

اب سب سے پہلے تو اس موضوع کی اہمیت پر غور کر لینا چاہیے! دیکھئے، جس طرح ہمارا مادی وجود ہے، اس کے لیے کچھ چیزیں بنیادی لوازم کی حیثیت رکھتی ہیں، جن کے بغیر ہماری زندگی کا تسلسل برقرار نہیں رہ سکتا۔ مثلاً ہوا، پانی اور غذا کے بغیر زندگی کا کوئی تصور نہیں۔ بالکل اسی طرح انسان کی ایک معنوی زندگی ہے جس کے لیے اس کی انا یا خودی کا زندہ اور برقرار رہنا ضروری ہے، اور اس کے لیے یہ چیز لازمی ہے کہ ہر انسان نیکی کے کسی نہ کسی تصور کو اختیار کرے اور اس کے ذریعے اپنے ضمیر کو مطمئن کرے، خواہ وہ زندگی کے دوسرے پہلوؤں کے اعتبار سے کتنا ہی بُرا انسان ہو۔ گویا یہ انسان کی ناگزیر مجبوری ہے کہ وہ نیکی کا کوئی نہ کوئی کھاتہ اپنی زندگی میں کھولے اور اپنے ضمیر کو مطمئن کرے کہ اگرچہ میرے اندر یہ اور یہ برا آئی ہے تاہم میں فلاں فلاں نیکی کے کام بھی تو کرتا ہوں۔ مزید برآں وہ اپنی برا نیوں کو *rationalize* اور *justify* کرتا ہے کہ میں جس برا آئی میں مبتلا ہوں اس کے لیے میری یہ مجبوری ہے اور وہ مجبوری ہے، اور اس طرح وہ اپنے ضمیر کی خلش کو مٹاتا اور اپنے ضمیر کو مطمئن کرتا ہے۔ چنانچہ ہمارے معاشرے کے جو طبقات اخلاقی اعتبار سے سب سے زیادہ گرے ہوئے شمار ہوتے ہیں ان کا جائزہ لیا جائے تو معلوم ہو گا کہ نیکی کا کوئی نہ کوئی تصور اُن کے ہاں بھی موجود ہے۔ چنانچہ ڈاکوؤں، رسہ گیروں، جیب کتروں، حتیٰ کہ جسم فروشی کرنے والی فاحشہ عورتوں کے یہاں بھی ثواب اور پُن کے باقاعدہ کھاتے کھلے ہوتے ہیں۔

یہ تو میں نے اُن طبقات کی بات کی ہے جن کے بارے میں کسی کی رائے بھی اچھی نہیں ہے۔ اس سے ذرا آگے آئیے! تین طبقات آپ کو شرفاء میں ملیں گے کہ جن کے نیکی کے تصورات ایک دوسرے سے مختلف ہیں۔ مثلاً ہمارے ہاں ایک طبقہ کچھ کاروباری حضرات اور تاجر پیشہ لوگوں پر مشتمل ہے۔ یہ لوگ دیندار ہیں۔ نماز، روزہ،

زکوٰۃ، حج و عمرہ مدارسِ دینی کی خدمت، علماء کی خدمت وغیرہ امور میں یہ لوگ پیش پیش ہیں۔ لیکن، إلّا ما شاء اللہ، اس طبقے کی ایسی باتیں بھی سامنے آئیں گی کہ ٹیکس بچانے کے لیے غلط حساب کتاب بھی ہو رہا ہے، بلیک مارکیٹنگ اور اسمگلنگ بھی ہو رہی ہے، ذخیرہ اندوزی بھی ہے، ملاوٹ بھی ہے اور سودی معاملات میں بھی ملوٹ ہیں۔ اسی طریقے سے کبھی محسوس ہو گا کہ اگرچہ ویسے تو نمازی ہیں، حاجی ہیں، نیک بھی ہیں، لیکن ساتھ ہی بڑے کٹھور دل بھی ہیں، دل میں نرمی والی کیفیت موجود نہیں۔ گویا ایک ملغوبہ ہے کہ ایک طرف بھلانی ہے، نیکی ہے، خیر ہے، اور اس کے ساتھ بعض چیزیں وہ ہیں جو اخلاقی اور دینی اعتبار سے حد درجہ نامناسب ہیں۔ ایک دوسرا طبقہ جدید تعلیم یافتہ لوگوں کا ملے گا۔ وہاں یہ بات آپ کے سنبھالنے میں آئے گی کہ اصل نیکی تو یہ ہے کہ انسان اپنے فرائض منصبی صحیح طور پر ادا کرے۔ باقی رہانماز، روزہ وغیرہ کا معاملہ تو یہ اس کا بخی اور ذاتی معاملہ ہے۔ اگر کوئی کرتا ہے تو اپنے لیے کرتا ہے، اگر نہیں کرتا تو بہر حال یہ بھی اس کا ذاتی معاملہ ہے۔ معلوم ہوا کہ یہ تصورِ نیکی بالکل بر عکس ہے اس تصورِ نیکی سے جس کا پہلے بیان ہوا۔

ایک اور عدم توازن اس صورت میں نظر آجائے گا کہ اکثر لوگوں کی دین کے ظاہری اور رسمی پہلوؤں پر تو بڑی کڑی نگاہ ہے، اس کے بارے میں حساس بھی بہت ہیں، ذرا سی کمی بیشی کو بھی گوارا کرنے کو تیار نہیں، لیکن جو روحِ دین ہے، اصل تقویٰ ہے، اصل خدا ترسی ہے، اس پر بالکل کوئی توجہ نہیں۔ نیکی کے یہ مختلف تصورات آپ کو خود اپنے معاشرے میں ملیں گے۔

میں نے جس آخری بات کا ذکر کیا ہے اسی کے حوالے سے یہ آیہ مبارکہ شروع ہوتی ہے۔ نماز کا ایک ظاہر ہے، اس میں آپ قبلہ رُوکھڑے ہوتے ہیں۔ یہ اس کے ظاہر کا ایک جزو ہے اور اس کی اہمیت اپنی جگہ مسلم ہے۔ لیکن جب کچھ لوگوں میں ظواہر ہی کی اہمیت رہ جاتی ہے اور جو اصل روحِ نماز ہے اس پر سے توجہ کم ہو جاتی ہے تو پھر وہ غیر متوازن کیفیت ظہور میں آتی ہے جو اصلاً مطلوب نہیں۔ اسی کو علامہ

اقبال نے کہا:

شوق ترا اگر نہ ہو میری نماز ۹ کا امام
میرا تجود بھی حجاب، میرا قیام بھی حجاب!

اور نے

عقل و دل و نگاہ کا مرشدِ اوّلیں ہے عشق
عشق نہ ہو تو شرع و دین بتکرہ تصورات!

اس تصورِ نیکی کی نفی سے بات شروع ہوئی اور اس نفی کے بعد اثبات آیا ہے کہ اصل نیکی کیا ہے اور نیکی حقیقتاً کسے کہتے ہیں؟

جیسا کہ پہلے عرض کیا جا چکا ہے، اس آئیہ مبارکہ میں نیکی کے ایک سطحی اور محدود تصور کی نفی سے بات شروع ہوئی اور پھر نیکی کا جامع اور ہمہ گیر تصور بیان فرمایا گیا۔ گویا اس آیت کا اسلوب وہی ہے جو ہمارے کلمہ طیبہ کے پہلے جزو کا ہے۔ یعنی کلام کا آغاز نفی سے ہوتا ہے جو اثبات کی طرف رہنمائی کرتی ہے، جیسے لا الہ کی نفی سے بات شروع ہوئی اور إِلَّا اللَّهُ كَيْمَنَتُهُ - یعنیم یہی معاملہ اس آئیہ مبارکہ کا ہے کہ ”لَيْسَ الْبَرُّ“ سے نفی کا آغاز ہوا اور پھر ”وَلَكِنَّ الْبَرُّ“ سے ”هُمُ الْمُتَقْوُونَ“ تک ثبت انداز میں نیکی اور تقویٰ کا معیار بیان فرمادیا گیا۔

”بر“ کے لفظی معنی

اب لفظ ”بر“، پرغور کیجیے جس کے معنی کو ہم نے نیکی کے لفظ سے تعبیر کیا ہے، لیکن اس لفظ کی اصل روح کیا ہے، اور نیکی سے اس کی مناسبت کیا ہے، ان امور پر گہرے غور و فکر کی ضرورت ہے۔ اس کے حروفِ اصلیہ ہیں: ”ب۔ ر۔ ر۔“ اسی مادے سے لفظ ”بر“، بناء ہے اور اسی سے ایک دوسرا لفظ ”بَر“، بناء ہے۔ چنانچہ ”بَر و بَر“، اردو میں عام طور پر مستعمل ہے اور تمام اردو دان جانتے ہیں کہ بَر کے معنی خشکی کے ہیں۔ لفظ ”بر“ اور ”بَر“ میں جو قدر مشترک ہے پہلے اس کو سمجھ لیجیے۔ انسان جب سمندر میں ہوتا ہے تو ہپکو لے لگتے ہیں، سمندری طوفان کا اندیشہ رہتا ہے اور انسان کو ایک تشویش

لاحق رہتی ہے۔ اسے وہ اطمینان و سکون حاصل نہیں ہوتا جو خشگی پر ہوتا ہے، لیکن انسان جب ساحل پر اترتا ہے اور جیسے ہی اس کے پاؤں بر (خشگی) پر لگتے ہیں اطمینان و سکون کی ایک کیفیت اسے فی الفور حاصل ہو جاتی ہے۔ یہی اطمینان و سکون اس لفظ کی اصل روح اور جان ہے۔ میں یہ عرض کر چکا ہوں کہ انسان کے وہ اعمال جو اسے قلبی سکون عطا کرتے ہیں، جو ضمیر کی خلش کو مٹاتے ہیں، جو تسلکین باطنی کا موجب ہوتے ہیں، انہی کو ہم نیکی کے عنوان سے منسوب کرتے ہیں۔ انگریزی کی ایک نظم میں جس کا عنوان ”Charity“ ہے، یہ تصور اور تجھیل بڑی عمدگی سے بیان ہوا ہے:

*Charities that soothe and heal and bless.
Are scattered over the feet of men like flowers.
No mystery is here no special boon.
For the high and not for the low.
The smoke ascends as high from the hearth of a
humble cottage.
As from that of a haughty palace.*

”وہ تمام نیکیاں اور بھلائیاں جو سکون بخشتی ہیں اور زخموں کو مندل کرتی ہیں اور رحمت کا باعث بنتی ہیں، انسان کے قدموں پر پھولوں کی طرح بکھری ہوئی ہیں۔ اس معاملے میں نہ کوئی راز کی بات ہے اور نہ ہی کسی پر خصوصی نوازش و کرم، بلکہ ان کا معاملہ بالکل اس دھوئیں کی مانند ہے جو کسی غریب کی کٹیا کے چوہے سے بھی اسی طرح بلند ہوتا ہے جیسے کسی مغرور انسان کے محل کے آتشدان سے!“

گویا نیکی میں، خیر میں، بھلائی میں، خدمتِ خلق میں ایک عجیب تسلکین بخش کیفیت ہوتی ہے، بالکل ایسی جیسے کہ کسی زخم پر مر ہم کا پھایا رکھ دیا جائے۔ چنانچہ یہی قدرِ مشترک ہے ”بر“ اور ”بر“ کے مابین!
نیکی اور ایمان کا باہمی تعلق

اس آیہ مبارکہ پر تدبر کے ضمن میں جو پہلی بات سامنے آتی ہے وہ یہ ہے کہ نیکی کی بحث میں سب سے پہلے ایمان کا ذکر کیوں ہو رہا ہے۔ بظاہر یہ بات ہمارے عام

تصورات کے اعتبار سے کچھ آئنہ اور بے جوڑی معلوم ہوتی ہے۔ اس لیے کہ ہم تو نیکی کا تعلق عمل سے سمجھتے چلے آرہے ہیں، یہ ایمان کی بحث یہاں کیسے آگئی؟ پھر یہ کہ یہاں صرف ایمان باللہ ہی نہیں، چند اور ایمانیات کا ذکر بھی شد و مدد کے ساتھ ہو رہا ہے۔ قابل غور بات یہ ہے کہ ان ایمانیات کا نیکی کی بحث کے ساتھ کیا معنوی تعلق ہے!

سب جانتے ہیں کہ فلسفہ اخلاق عمرانیات کا ایک مستقل اور پنهانیت اہم شعبہ ہے۔ مزید برآں اس فلسفہ اخلاق میں دوسرا لات بنیادی ہیں۔ پہلا یہ کہ اخلاقی اقدار کیا ہیں؟ اور آیا وہ مستقل اور دائم ہیں یا اُن میں حالات کے بد لئے اور زمانہ کے گزر جانے سے کوئی تغیر و تبدل ہوتا ہے؟ دوسرا بنیادی سوال اس سے بھی زیادہ اہم ہے اور وہ یہ کہ وہ قوتِ محکم کہ کون سی ہے جو انسان کو نیکی پر کاربند رکھئے، خواہ اس میں فوری طور پر نقصان یا تکالیف کا سامنا ہو؟ ہمارا مشاہدہ ہے کہ حساس اور طبیاع شاعر انسانی احساسات کو خوبصورتی سے بیان کرتے ہیں۔ چنانچہ اس جذبہِ محکم کے ضمن میں مرزا غالب نے بڑی پیاری بات کی ہے کہ

جانتا ہوں ثواب طاعت و زہد
پر طبیعتِ ادھر نہیں آتی!

اور حاتم نے مجبوری اور لاچاری کی نیکی اور پارسائی پر پنهانیت خوبصورت پھیلتی چست کی ہے کہ

رکا ہاتھ جب، پارسا ہو گئے ہم
نہیں پارسائی، یہ ہے نارسائی!

گویا سوال یہ ہے کہ شر اور شرارت پر قادر ہونے کے باوجود جب کہ اس میں فوری لذت یا نفع بھی ہو، انسان کی طبیعت کو خیر اور زہد کی طرف لانے والی شے کون سی ہے؟ ایک شخص کو معلوم ہے کہ جھوٹ بولنا بُرا ہے، لیکن وہ دیکھ رہا ہے کہ جھوٹ بولنے پر مجھے کچھ نفع حاصل ہو سکتا ہے، اب وہ کون سی چیز ہے جو اسے جھوٹ بولنے سے باز رکھے

اور سچ بولنے پر آمادہ کرے، خواہ سچ بولنے میں نقصان نظر آ رہا ہو؟

جہاں تک پہلی بات کا تعلق ہے اس ضمن میں قرآن حکیم کا فلسفہ یہ ہے کہ نیکی اور بدی کا بنیادی شعور فطرتِ انسانی میں موجود ہے۔ اللہ تعالیٰ نے جس طرح انسان کو ظاہری استعدادات دی ہیں، جیسے سماعت، بصارت، قوتِ گویائی، تعقل اور اسی نوع کی دوسری استعدادات ہیں، ویسے ہی فطرتِ انسانی میں کچھ باطنی استعدادات بھی مضمراں ہیں جن کو دے کر انسان دنیا میں بھیجا گیا ہے۔ ان میں سے ایک یہ بھی ہے کہ وہ فطری طور پر جانتا ہے کہ نیکی کیا ہے اور بدی کیا ہے۔ سورۃ الشمس میں اس کو اس طرح بیان کیا گیا ہے: ﴿وَنَفْسٌ وَّمَا سَوْهَا ﴾ فَالْهُمَّ هَا فُجُورَهَا وَتَقْوَهَا ﴽ۸﴾ ”اور شاہد ہے نفسِ انسانی اور جو اس کو سنوارا اور بنایا (اور جو اس کی نوک پک درست کی)۔ پھر اس میں الہامی طور پر فجور و تقویٰ (خیروشر) کا علم و دیعت کر دیا۔“ اسی لیے نیکی کے لیے قرآن مجید کی ایک کثیر الاستعمال اصطلاح ”معروف“ ہے، یعنی جانی پہچانی چیز، اور بدی کے لیے ”منکر“ ہے، یعنی اجنبی سی بات، جسے فطرتِ انسانی قبول نہیں کرتی اور اس سے اباء کرتی ہے۔ قرآن مجید کے نزدیک یہ دائیٰ اقدار ہیں۔ چنانچہ سچ بولنا ہمیشہ سے نیکی تصور کیا گیا ہے اور آج بھی اسے نیکی سمجھا جاتا ہے۔ جھوٹ بولنے والے کا ضمیر یہ محسوس کر رہا ہوتا ہے کہ وہ ایک بُرا کام کر رہا ہے۔ خواہ وہ اپنے آپ کو کسی مجبوری کے حوالے سے قائل کر لے، لیکن دل کی گہرائی میں جانتا ہے کہ میں ایک بُرا کام کر رہا ہوں۔ الغرض یہ دائیٰ اور بدیہی اقدار ہیں۔ علامہ اقبال مرحوم کا یہ شعر نیکی اور بدی کے ان بنیادی تصورات کے ضمن میں صدقی صدر است آتا ہے کہ

زمانہ ایک، حیات ایک، کائنات بھی ایک

دلیلِ کم نظری قصہ قدیم و جدید!

مادی احوال بدلتے رہتے ہیں، سطحی سے تغیر و تبدل ہوتے رہتے ہیں، تہذیب و تمدن میں ارتقاء ہوتا رہتا ہے، لیکن فطرتِ انسانی کے مکملات اور بدیہیات غیر متبدل اور دائم و قائم ہیں۔

دوسری بات کے لیے میں مغربی فلاسفروں میں سے کانٹ کا حوالہ دوں گا۔ اس نے ”Critique of Pure Reason“ کے نام سے جو پہلی کتاب لکھی اس میں اس نے ثابت کیا کہ وجودِ باری تعالیٰ کے لیے اہل منطق نے جتنے دلائل فراہم کیے ہیں، ان کو خود منطق کاٹ دیتی ہے۔ ان میں سے کوئی دلیل تنقید اور محکمہ کا مقابلہ نہیں کر سکتی، اس کے سامنے کھڑی نہیں رہ سکتی۔ لیکن اس کے بعد اس نے دوسری کتاب ”Critique of Practical Reason“ لکھی۔ اس میں اس نے یہ بات پورے شدّ و مدد کے ساتھ پیش کی کہ انسانی اخلاق کے لیے کوئی بنیاد نہیں ہے جب تک کہ وہ خدا کو نہ مانے۔ اس کے بغیر اخلاقیات کے لیے کوئی اساس ممکن نہیں۔ لہذا اگر انسان کو اخلاقی رویہ اختیار کرنا ہے تو اسے خدا کو مانا ہو گا، اس کے بغیر انسان کو کوئی اخلاقی تشخیص اور تمکن حاصل ہو ہی نہیں سکتا۔

چنانچہ یہی ہے وہ حقیقتِ نفس الامری جو اس آیت میں بیان فرمائی گئی ہے کہ ایمان باللہ اور ایمان بالآخرۃ نیکی اور بھلائی کے لیے قوتِ محکمہ فراہم کرتے ہیں۔ قرآن انسان سے کہتا ہے کہ نیک بنو، چھے اور بھلے کام کرو، کیونکہ اللہ کو نیک لوگ پسند اور محبوب ہیں۔ حدیث کہتی ہے کہ جملہ مخلوقات اللہ کے کنبے کے مانند ہیں، لہذا جو لوگ اللہ کی رضا کے جو یا ہیں ان کو خدمتِ خلق کے لیے ہر دم کمر بستہ رہنا چاہیے! الغرض نیکی کے لیے قوتِ محکمہ کا منبع اور سرچشمہ ہے ایمان باللہ۔ واضح رہے کہ یہ ثبتِ قوتِ محکمہ کے ہے، اس لیے کہ محبت ایک ثابت جذبہ ہے اور ایمان باللہ کا حاصل محبتِ الہی ہے۔ لیکن سب جانتے ہیں کہ تمام انسان عقل و شعور کی سطح کے اعتبار سے برابر نہیں۔ ایسے لوگ بھی ہوتے ہیں جو محبت کے رمز آشنا نہیں ہوتے۔ ان کے لیے ضرورت ہے کسی اور قوتِ محکمہ کی جو ع

”نوارا تلخ ترمی زن چوں ذوقِ نغمہ کیا بی!“

کے مصدق ایک تازیانے کا کام دے، اور وہ قوتِ محکمہ ہے ایمان بالآخرۃ، یعنی accountability کا احساس کہ ایک دن آنے والا ہے جب محاسبہ ہو گا۔

ہمیں ایک ایک عمل کی جوابد ہی کرنی پڑے گی۔ اس ایمان بالآخرۃ کو آپ چاہیں تو ایمان باللہ کے مقابلے میں منفی قوتِ محركہ کہہ سکتے ہیں، کیونکہ اس کی بنیاد محاسبہٗ اخروی کے خوف پر ہے۔

إِنَّمَا الْأَعْمَالُ بِالنِّيَّاتِ

ہماری اب تک کی بحث کا منطقی نتیجہ یہ ہے کہ انسان کا جو عمل ان دو محکمات پر منی نہ ہو وہ چاہے کتنا ہی بڑے سے بڑا نیکی کا کام نظر آئے، از روئے قرآن و حدیث وہ نیکی کا کام نہیں، بلکہ اس میں کوئی نہ کوئی دُنیوی غرض پوشیدہ ہوتی ہے، جب کہ تاکیدی ہدایت یہ ہے کہ ع ”سوداً گری نہیں، یہ عبادت خدا کی ہے!“ کے مصدقاق نیکی کو کاروبار نہ بنا لینا، نیکی سے دُنیوی منفعت کو مددِ نظر مت رکھنا، نیکی کا فائدہ اس دنیا میں حاصل کرنے کی نیت نہ رکھنا۔ ایسا کریں گے تو اس نیت و ارادے کے تحت نیکی کے جتنے کام کیے جائیں گے از روئے قرآن سب باطل ہو جائیں گے۔ اسی کو ہم اصطلاحِ دینی میں کہتے ہیں کہ کوئی نیکی خلوص و اخلاص کے بغیر اللہ تعالیٰ کی جناب میں قبول نہیں۔ اس پر اسلام نے اتنا زور دیا ہے کہ بعض احادیث شریفہ تو ایسی ہیں کہ جن کو پڑھ کر انسان واقعًا لرزائختا ہے۔ البتہ سب سے جامع حدیث وہ ہے جس کے راوی حضرت عمر فاروق رضی اللہ عنہ ہیں اور اکثر محدثین نے جو احادیثِ نبویؐ کے مجموعے مرتب کیے ہیں ان کا آغاز اسی حدیث سے کیا ہے۔ حضور ﷺ فرماتے ہیں:

((إِنَّمَا الْأَعْمَالُ بِالنِّيَّاتِ وَإِنَّمَا لِكُلِّ أُمُرٍ مَا نَوَى))^(۱)

”اعمال کا دار و مدار (نیکیوں کا اختصار) نیتوں پر ہے اور انسان کو وہی کچھ ملے گا جس کی اس نے نیت کی ہو۔“

یعنی اگر ایک شخص نے ایک اچھا عمل کیا لیکن اس کے پیچھے کوئی رُبی نیت تھی تو اُس کا عمل بھی رُبا شمار ہو گا اور اس کا نتیجہ بھی رُبا نکلے گا۔ (اگرچہ اس سے یہ نتیجہ نکالنا صحیح نہ ہو گا کہ اگر انسان ایک برا عمل کرے جس میں اس کی نیت اچھی ہو تو اس کو اس کا اجر ملنا

(۱) صحيح البخاري، كتاب بدء الوعي، باب بدء الوعي۔ و صحيح مسلم، كتاب الامارة، باب قوله إنما الاعمال بالنية.....

چاہیے۔ اس لیے کہ حدیث مبارکہ میں ”اعمال“ کا لفظ استعمال ہوا ہے اور اعمال سے مراد نیکی کے اعمال ہیں۔ ”افعال“ کا لفظ آتا تو وہ دونوں کا احاطہ کر لیتا۔ مزید برآں نیت کا معاملہ اللہ کے ساتھ ہے۔ ہم اس پر اس کے ظاہر کے اعتبار سے براہی ہی کا حکم لگائیں گے۔ اس لیے کہ ہم دنیا میں صرف ظاہر پر ہی فیصلہ کر سکتے ہیں۔ البتہ یہ ہو سکتا ہے کہ کوئی شخص کسی مخصوصے میں ہو یا کسی ایسی مجبوری میں گرفتار ہو جس سے نکلنا اس کے لیے قطعاً ناممکن ہو تو اس کے لیے رعایت ہو سکتی ہے)۔ تو یہ ہے دونوں اعتبارات سے ایمان باللہ اور ایمان بالآخرۃ کا تعلق نیکی کی بحث سے۔

ایمان بالرسالت اور اسوہ حسنہ

بقیہ جو تین ایمانیات اس آیت میں مذکور ہیں، یعنی ملائکہ پر ایمان، کتابوں پر ایمان اور نبیوں پر ایمان، تو اگر ان تینوں کو بریکٹ کر لیا جائے تو ان کا حاصل ہو گا ”ایمان بالرسالت“۔ اس لیے کہ ملائکہ ذریعہ بنتے ہیں وحی لانے کا نبیوں اور رسولوں تک، اس وحی کا روپ کتابوں کی شکل میں، اور جن پر وحی نازل ہوئی وہ انبیاء و رسول ہیں۔ لہذا تینوں کو جمع کیجیے تو یہ ایمان بالرسالت ہے۔ ایمان بالرسالت کا تعلق نیکی کی اس بحث کے ساتھ کیا ہے! اس کو بھی سمجھ لینا چاہیے۔ انسان کے اندر جس طرح دوسرے جذبات و داعیات ہوتے ہیں اسی طرح نیکی بھی ایک جذبہ ہے، اور جذبات و داعیات کے بارے میں ہمیں معلوم ہے کہ وہ اندر ہے ہوتے ہیں اور ان میں حدود سے تجاوز کا رجحان و میلان بالطبع پایا جاتا ہے۔ چنانچہ نیکی کے جذبہ کے ضمن میں بھی اس کا خطرہ موجود ہے کہ کسی وقت یہ ضرورت سے زیادہ مشتعل ہو کر حدِ اعتدال سے تجاوز کر جائے اور نتیجتاً نیکی سے بدی ظہور میں آجائے۔ مثلاً ایک شخص پر نیکی کا اتنا غلبہ ہوا کہ اس نے دنیا کو چھوڑ دیا اور پہاڑوں کی کھوؤں اور غاروں میں جا کر دھونی رہا کہ بس رب سے لوگانی ہے۔ رہبانیت کا نظام اسی نیکی کے جذبہ کے حدِ اعتدال سے تجاوز کی وجہ سے وجود میں آیا۔ لیکن ظاہر بات ہے کہ یہ رویہ فطرت کے خلاف بغاوت ہے۔ فطرت انسانی میں جو داعیات ہیں یہ ان سے دھینگا مشتمی ہے۔ چنانچہ طبع

بشری اور فطرتِ انسانی بسا اوقات انسان کو پچھاڑ دیتی ہے۔ نتیجتاً اس کا ایک رِ عمل ظاہر ہوتا ہے۔ عیسائی راہب خانوں میں اسی رِ عمل کے نتیجے میں جو کچھ ہوتا رہا ہے وہ کوئی ڈھکی چھپی بات نہیں، حالانکہ رہبا نیت دراصل نیکی کے جذبہ کے حدِ اعتدال سے تجاوز کے نتیجہ میں وجود میں آئی تھی۔

رہبا نیت کی نفی ایک حدیث میں بڑی وضاحت سے بیان ہوئی ہے۔ صحیح بخاری اور صحیح مسلم کی روایت ہے کہ نبی اکرم ﷺ کی حیاتِ طیبہ، ہی کے دوران صحابہ کرام ﷺ میں سے تین اشخاص از واجِ مطہرات ﷺ کی خدمت میں حاضر ہوئے۔ انہوں نے نبی اکرم ﷺ کی نفلی عبادات کے بارے میں معلوم کیا کہ رات کو آپؐ کتنی نفلی نماز پڑھتے ہیں؟ مہینہ میں کتنے نفلی روزے رکھتے ہیں؟ رسول اللہ ﷺ کی حیاتِ طیبہ ایک کھلی کتاب کی مانند تھی، اس میں تصنیع کا کوئی شاہد نہیں تھا۔ از واجِ مطہراتؓ نے کسی بات میں مبالغہ نہیں کیا، جو صحیح تجھ بات تھی وہ بتادی۔ ان صحابہؓ نے اپنے آپ کو یہ کہہ کر مطمئن کر لیا کہ حضور ﷺ تو معصوم ہیں، آپؐ سے تو کسی خطا کا صدور ممکن ہی نہیں، آپؐ ﷺ کو تو اتنی نفلی عبادات کی بھی ضرورت نہیں جتنی آپؐ ﷺ کر رہے ہیں، یہ بھی آپؐ ﷺ کے لیے بہت ہے، لیکن ہمارے لیے یہ کافی نہیں ہے۔ چنانچہ ایک نے کہا کہ میں تو پوری رات نفلی نمازوں میں گزاروں گا، کبھی ناغہ نہیں کروں گا۔ دوسرے نے کہا کہ میں ہمیشہ روزہ رکھا کروں گا، کبھی ناغہ نہیں کروں گا۔ تیسرا نے کہا میں شادی اور گھر گرہستی کا کھکھلیر مول نہیں لوں گا، اس سے تو اللہ سے لوگانے اور تعلق استوار کرنے میں رکاوٹیں پیدا ہوتی ہیں، میں تو ساری عمر تحرّد کی زندگی بسر کروں گا۔ نبی اکرم ﷺ کو اس کی خبر پہنچی تو آپؐ ﷺ اپنی عادتِ شریفہ اور خلق کریم کے خلاف ناراض ہوئے۔ آپؐ ﷺ نے اُن تینوں کو بلا بھیجا اور فرمایا کہ ”میں تم میں سے ہر ایک سے زیادہ اللہ تعالیٰ سے ڈرنے والا ہوں، لیکن میں رات کو سوتا بھی ہوں اور نفلی نماز بھی ادا کرتا ہوں۔ میں نفلی روزے رکھنا بھی ہوں اور ناغہ بھی کرتا ہوں۔ میں نے شادیاں بھی کی ہیں اور میرے حوالہ عقد میں متعدد ازواج ہیں“۔ پھر آپؐ ﷺ نے

فرمایا: (فَمَنْ رَغِبَ عَنْ سُنْتِي فَلَيُسَمِّنِي) ^(۱) ”(کان کھول کر سن لو! کسی کا عمل چاہے کتنے ہی نیکی کے جذبے کے تحت ہو، لیکن) جس کسی نے میری سنت اور میرے طریقے کو چھوڑ دیا (اور اس کے برعکس روشن اختیار کی تو جان رکھو) اس کا مجھ سے کوئی تعلق نہیں،“ - پس اس طرح ہمارے لیے نیکی کے معیارِ کامل ہیں جناب محمد رسول

اللَّهُ صَلَّى اللَّهُ عَلَيْهِ وَسَلَّمَ۔

ہمارے لیے ضروری ہے کہ نیکی کی بحث میں ایک اسوہ حسنہ، ایک کامل نمونہ، ایک آئینڈ میل اور ایک frame of reference ہمارے سامنے رہے جس میں نیکی کے تمام اعمال ایک توازن اور اعتدال میں سموئے ہوئے مل جائیں۔ اسی کو ہم کسوٹی سمجھیں، ہر عمل کے بارے میں اس کی طرف رجوع کریں کہ یہ عمل اس معیارِ کامل میں کتنا ہے اور دوسرے اعمال کے ساتھ اس کا تناسب کیا ہے! یہ ہے وہ ضرورت جو ”ایمان بالرسالت“ سے پوری ہوتی ہے۔ یہ اسوہ حسنہ و کاملہ وہ ہے جو ہمیں انپیاء و رسل کی زندگیوں میں ملتا ہے اور اس مقدس جماعت میں کامل ترین اور افضل ترین ہیں جناب محمد ﷺ۔ ایک اسوہ حسنہ و کاملہ یعنی تمام نیکیاں، تمام بھلائیاں، تمام خیرات و حسنات اگر ایک شخص واحد میں معتدل، متوازن اور جامعیت کے ساتھ دیکھنی ہوں تو وہ نمونہ اور کسوٹی ہیں حضرت محمد رسول اللہ صلی اللہ علیہ وسلم۔

الغرض فلسفہ اخلاق کے ساتھ ایمان کے ان تینوں اجزاء کا بڑا گہرا تعلق ہے۔ نیکی کی جڑ اور بنیاد کے ساتھ ایمان کا جواز و ملزم کا رشتہ ہے اس کے ناگزیر بیان کے لیے یہاں ایمان کا ذکر آیا ہے۔ اسے یہاں محدود مذہبی معنی اور تصور کے ساتھ مختص بر سبیل تذکرہ یا بطور تبرک نہ سمجھ لیجیے گا۔

آیہ بر کے پہلے حصے کے حوالے سے حقیقت بر کے متعلق بعض مسائل پر اجمالاً گفتگو کے بعد اب ہمیں یہ دیکھنا ہے کہ نیکی کی روح باطنی یعنی ایمان کا ظہور انسان کے

(۱) صحيح البخاري، كتاب النكاح، باب الترغيب في النكاح. و صحيح مسلم، كتاب النكاح، باب استحباب النكاح لمن تاقت نفسه اليه و وجد مؤنه۔

عملی روئے اور اس کی سیرت و کردار میں جس صورت میں ہوتا ہے اس کو قرآن حکیم کس پیرائے میں اور کس ترتیب سے بیان کر رہا ہے۔ لیکن اس کے لیے مناسب ہو گا کہ ہم پھر سے اس آیہ مبارکہ کے روای ترجمہ پر نظر ڈالیں۔ آیہ مبارکہ کا سلیمانی ترجمہ یہ ہے:

”نیکی صرف یہی نہیں کہ تم اپنے چہرے مشرق اور مغرب کی طرف پھیر دو بلکہ اصل نیکی اس کی ہے جو ایمان لا یا اللہ پر، اور یومِ آخرت پر، اور فرشتوں پر، اور کتابوں پر، اور انبیاء پر۔ اور دیا اس نے مال اس کی محبت کے باوجود درشتے داروں کو، تیاموں کو، محتاجوں کو، مسافروں کو، مانگنے والوں کو اور گلو خلاصی میں۔ اور قائم کی اس نے نماز اور ادا کی زکوٰۃ۔ اور عہد کے پورا کرنے والے جب باہم کوئی معاهدہ کر لیں۔ اور بالخصوص صبر کرنے والے فقرو فاقہ پر، اور تکالیف و مصائب میں اور جنگ کے میدان میں۔ یہی ہیں وہ لوگ کہ جو حقیقتاً سچے اور راست باز ہیں، اور یہی ہیں وہ لوگ جو واقعتاً متقی ہیں۔“

اس آیہ مبارکہ میں ایمان یا جن ایمانیاتِ خمسہ کا بیان ہوا ہے، ان کا نیکی کی بحث کے ساتھ جو تعلق ہے اس پر کسی قدر غور و فکر ہم مکمل کر چکے ہیں۔ اب آئیے ہم دیکھیں کہ نیکی کی یہ روح باطنی جب کسی انسان میں سراحت کر جائے یا جب ایمانِ حقیقی انسان کے قلب میں جا گزیں ہو جائے تو اس آیہ مبارکہ کی رُوسے اس کے نتیجے میں اس انسان کی شخصیت، اس کی سیرت و کردار، اس کے معاملات، اس کے اعمال اور اس کے روئے میں کن کیفیات کا ظہور ہوتا ہے جن کو از روئے قرآن حکیم نیکی کے عملی مظاہر قرار دیا جا سکتا ہے!

انسانی ہمدردی

یہاں نوٹ کیجیے کہ اس آیہ مبارکہ میں ایمانیات کے ذکر کے بعد نیکی کا جو مظہر اول بیان ہو رہا ہے وہ ”خدمتِ خلق“، اور ”انسانی ہمدردی“ ہے۔ اگرچہ آپ نے سن رکھا ہو گا اور یہ بالکل صحیح ہے کہ ارکانِ دین میں کلمہ شہادت کے بعد رکنِ اول اور رکنِ رکین، جس کو عَمَادُ الدِّين (دین کا ستون) قرار دیا گیا ہے وہ اقامۃ صلوٰۃ ہے، لیکن اس آیہ مبارکہ میں نماز کا ذکر موخر ہو گیا ہے اور اس سے بھی پہلے اپنے مال کو ابنائے نوع کی

تکلیفوں کو رفع کرنے، ان کی احتیاجات کو دور کرنے اور ان کی مصیبتوں سے انہیں نجات دلانے میں صرف کرنے کا ذکر نہایت اہتمام اور شدّ و مدد کے ساتھ ہو رہا ہے۔

یہ معاملہ بہت اہم ہے اور واقعہ یہی ہے کہ جہاں کہیں نیکی کی حقیقت کی بحث ہو گی وہاں ترتیب وہ ہو گی جو اس آئیہ مبارکہ میں ہے، لیکن جہاں ارکانِ اسلام کی گفتگو ہو گی وہاں ترتیب وہ رہے گی جو مشہور حدیث میں بیان ہوئی ہے، جس کا مفہوم یہ ہے:

”اسلام کی بنیاد پانچ ستونوں پر تعمیر کی گئی ہے: کلمہ شہادت، نماز، زکوٰۃ، صوم رمضان اور حج“۔^(۱)

یہاں چونکہ بحث نیکی کی حقیقت سے ہے لہذا یہاں اس کی مناسبت سے ترتیب قائم کی گئی ہے کہ انسان کے عملی روئیے میں نیکی کا ظہورِ اول ”انسانی ہمدردی“ کو قرار دیا گیا ہے۔ قرآن مجید اس بات پر جس قدر زور دیتا ہے اس کا اندازہ آپ سورہ آل عمران کی آیت ۹۲ سے بخوبی لگاسکتے ہیں۔ اس میں یہ معاملہ بہت نمایاں ہو کر سامنے آتا ہے۔ فرمایا:

﴿لَنْ تَنالُوا الْبِرَّ حَتَّىٰ تُنِفِّقُوا مِمَّا تِحْبُّونَ ﴾

”تم نیکی کے مقام تک پہنچ ہی نہیں سکتے جب تک کہ تم خرچ نہ کرو (اللہ کی راہ میں) وہ چیز جو تمہیں محبوب ہے۔“

یعنی وہ چیز نہیں جو دل سے اتر گئی ہو، نہ وہ چیز جو اس کا رفتہ ہو گئی ہو، بلکہ وہ چیز جو محبوب ہو۔ اگر تم محبوب چیز یعنی مال اللہ کی راہ میں اپنے ابناۓ نوع کی تکالیف رفع کرنے میں خرچ نہیں کر سکتے تو یہ بات جان لو کہ نیکی میں سے تم کو کوئی حصہ نہیں ملے گا اور تمہارا شمار اتقیاء و ابرار میں نہیں ہو سکے گا!

یہ بات بھی جان لیجیے کہ ہر لفظ اور ہر اصطلاح کا ایک مفہوم ہوتا ہے اور اس کے کچھ مضمرات و مقتضیات ہوتے ہیں جو اس سے جدا نہیں کیے جاسکتے، خاص طور پر جو الفاظ اصطلاح کی حیثیت اختیار کر لیں تو ان کا ایک خاص مفہوم (connotation) معین ہو جاتا ہے۔ مثلاً اگر یہ کہا جائے کہ فلاں شخص عالم ہے تو لفظ عالم کا اپنا ایک مفہوم

(۱) صحيح البخاري و صحيح مسلم عن عبد الله بن عمر رضي الله عنهما۔

ہے۔ اسی طرح اگر یہ کہا جائے کہ کوئی زاہد ہے یا عابد ہے تو زاہد اور عابد کا اپنا اپنا جدا گانہ مفہوم ہے۔ تو ہو سکتا ہے کہ ایک شخص عالم ہو، عابد ہو، زاہد ہو، لیکن ازروئے قرآن وہ شخص نیک شمار نہیں ہو گا، نہ ہی اس کا شمار ابرار میں ہو گا جب تک اس کے اندر انسانی ہمدردی کا وصف اور بنی نوع انسان کی تکالیف کو دوڑ کرنے کا جذبہ موجود نہ ہو۔

اس آیت کے الفاظ مبارکہ سے تو یہ بات نیکی کی بحث میں واضح اور مبرہن ہو کر سامنے آتی ہے، لیکن اپنی اہمیت کے اعتبار سے یہ مضمون قرآن مجید میں بعض دوسرے مقامات پر بھی مختلف اسالیب سے بیان ہوا ہے۔ اس لیے کہ قرآن مجید کا معاملہ تو یہ ہے ہی کہ ع ”اک پھول کا مضمون ہو تو سورنگ سے باندھوں“۔ چنانچہ سورۃ اللیل میں ارشاد الہی ہے: ﴿إِنَّ سَعْيَكُمْ لَشَتَّى﴾ ﴿لوگو! یقیناً تمہاری سعی و جہد (تگ و دو اور بھاگ دوڑ) کے نتائج بڑے مختلف اور متضاد ہوتے ہیں،“۔ پھر اللہ رب العزت نے دو مختلف نتیجوں کا ذکر فرمایا: ﴿فَآمَّا مَنْ أَعْطَى وَاتَّقَىٰ وَصَدَّقَ بِالْحُسْنِيٰ فَسَنِّيِّسِرَهُ لِلْيُسْرَى﴾ ﴿سو جس نے سخاوت اختیار کی، اور برائی سے بچا، اور بھلی بات کی تصدیق کی، تو اسے ہم رفتہ رفتہ بڑی آسانی کا اہل بنادیں گے،“ گویا ایک راستہ وہ ہے جس کا پہلا قدم ہے ”اعطا“، یعنی جو دوسخا۔ یہ راستہ آسانی کی طرف لے جانے والا ہے۔ اس کے برعکس راستہ وہ ہے جس کا پہلا قدم بخل ہے۔ فرمایا گیا: ﴿وَآمَّا مَنْ بَخَلَ وَأَسْتَغْنَىٰ وَكَذَبَ بِالْحُسْنِيٰ فَسَنِّيِّسِرَهُ لِلْعُسْرَى﴾ ﴿اور جس نے بخل سے کام لیا اور لاپرواٹی اختیار کی، اور بھلی بات کی تکذیب کی، تو اسے ہم رفتہ رفتہ کڑی سزا کا مستوجب بنادیں گے،“ گویا یہ راستہ تنگی اور سختی کا راستہ ہے۔

اسی طرح سورۃ البلد میں فرمایا کہ ہم نے انسان پر کیا کیا اور کیسے کیسے احسانات کیے! ازروئے الفاظ قرآنی: ﴿أَلَمْ نَجْعَلْ لَهُ عَيْنَيْنِ وَلِسَانًا وَشَفَتَيْنِ وَهَدَيْنِهُ النَّجْدَيْنِ﴾ ﴿کیا ہم نے اس کو دو آنکھیں نہیں دیں؟ اور ایک زبان اور دو ہونٹ نہیں دیے؟ اور اس کو دونوں را ہیں (بیر و تقویٰ اور فسق و فجور کی را ہیں) سمجھا نہیں دیں؟، لیکن یہ انسان بڑا تھڑا ثابت ہوا اور کم ہمت اور ناشکرا نکلا۔ فرمایا ﴿فَلَا

اَقْتَحَمَ الْعَقَبَةَ ﴿١﴾ وَمَا اَدْرَاكَ مَا الْعَقَبَةُ ﴿٢﴾ فَكُّ رَبَّةٌ أَوْ اِطْعَمٌ فِي يَوْمٍ ذِي
مَسْعَبَةٍ ﴿٣﴾ يَتَيْمًا ذَا مَقْرَبَةٍ ﴿٤﴾ أَوْ مُسْكِنًا ذَا مَتْرَبَةٍ ﴿٥﴾ ”پس وہ گھائی عبور نہ کر
سکا۔ اور کیا سمجھے تم کہ وہ گھائی کون سی ہے؟ (اب آگے اس گھائی کا ذکر ہے جس کا تعلق
انسانی ہمدردی اور خدمتِ خلق میں اپنے مال کو خرچ کرنے سے ہے۔) کسی گردن کو چھڑا
دینا (کسی کی گلو خلاصی کر دینا)، یا کسی یتیم کو قحط کے ایام میں جب کہ اپنے لالے پڑے
ہوئے ہوں، کھانا کھلادینا جبکہ وہ قرابت دار بھی ہو، یا کسی مسکین کو کھانا کھلادینا جب کہ وہ
خاک میں رل رہا ہو۔ یہ ہے مشکل وادی۔ اگر انسان اس کو عبور کر لے اور پھر شعوری
طور پر ایمان لائے تو وہ نور علی نور والا ایمان ہو گا۔ چنانچہ اسی سورۃ البلد میں اس
آیت سے آگے فرمایا: ﴿ثُمَّ كَانَ مِنَ الَّذِينَ امْنَوْا وَتَوَاصَوْا بِالصَّابِرِ وَتَوَاصَوْا
بِالْمُرْحَمَةِ﴾ ”پھر وہ شامل ہوا ان لوگوں میں جو ایمان لائے اور جنہوں نے ایک
دوسرے کو صبر اور باہمی ہمدردی کی پُر زور تاکید کی!“..... واضح رہے کہ تقریباً سورۃ
العصر کا مضمون سورۃ البلد کی اس آیت میں بھی آگیا ہے۔ یہ گویا وہی بات ہے کہ ع
”اک پھول کا مضمون ہو تو سورنگ سے باندھوں“۔

اس موقع پر چند احادیثِ نبویہ بھی پیش نظر ہیں جو علم و حکمت کے بڑے
بڑے خزانے ہیں، جن میں اسی مفہوم کو نبی اکرم ﷺ نے ”کوزہ میں دریا
بند کرنے“ کے انداز میں بیان فرمایا ہے۔ آپ ﷺ فرماتے ہیں: ((مَنْ يُحْرِم
الرِّفْقَ يُحْرِمُ الْخَيْرَ))^(۱) جو شخص دل کی نرمی سے محروم رہا وہ (کل کے کل) خیر سے
محروم ہو گیا۔ ایک اور حدیث میں نبی اکرم ﷺ فرماتے ہیں: ((مَنْ لَا يَرْحَمُ لَا
يُرَحَّم))^(۲) ”اللہ اس شخص پر رحم نہیں فرماتا جو انسانوں پر رحم نہیں کرتا“۔ ایک اور
حدیث کے مطابق نبی اکرم ﷺ نے فرمایا: ((الْخَلْقُ عِيَالُ اللَّهِ))^(۳) ”کل کی کل

(۱) صحيح مسلم، کتاب البر والصلة والأداب، باب فضل الرفق۔ وسنن ابن ماجہ، کتاب
الادب، باب الرفق۔ ومسند احمد۔

(۲) صحيح مسلم، کتاب الفضائل، باب رحمته الصبيان والعياال وتواضعه وفضل ذلك۔

خالق اللہ کے کنبے کی مانند ہے۔ لہذا اگر اللہ سے محبت ہے تو کیا اس کے کنبے یعنی مخلوق سے محبت نہیں ہوگی! حضرت ابو ہریرہ رضی اللہ عنہ روایت کرتے ہیں کہ رسول اللہ ﷺ نے ارشاد فرمایا:

”قیامت کے دن اللہ عزوجل فرمائے گا: اے آدم کے بیٹے! میں بیمار ہوا تو نے میری تیارداری نہیں کی۔ وہ کہے گا: اے پروردگار! میں تیری تیارداری کیسے کرتا جبکہ تو رب العالمین ہے؟ اللہ تعالیٰ فرمائے گا: کیا تو نہیں جانتا کہ میرا فلاں بندہ بیمار ہوا اور تو نے اس کی تیارداری نہیں کی؟ کیا تو نہیں جانتا کہ اگر تو اس کی تیارداری کرتا تو مجھے اس کے پاس موجود پاتا!

اے آدم کے بیٹے! میں نے تجھ سے کھانا مانگا تھا، تو نے مجھے کھانا نہیں کھلایا۔ وہ کہے گا: اے میرے رب! میں تجھ کو کھانا کیسے کھلاتا جب کہ تو رب العالمین ہے؟ اللہ تعالیٰ فرمائے گا: کیا تو نہیں جانتا کہ تجھ سے میرے فلاں بندے نے کھانا مانگا تھا، تو نے اس کو کھانا نہیں کھلایا؟ کیا تو نہیں جانتا کہ اگر تو اسے کھانا کھلاتا تو اس کھانے کو میرے پاس موجود پاتا!

اے آدم کے بیٹے! میں نے تجھ سے پانی مانگا تھا، تو نے مجھے پانی نہیں پلایا۔ وہ کہے گا: پروردگار! میں تجھ کو کیسے پانی پلاتا جبکہ تو رب العالمین ہے؟ اللہ تعالیٰ فرمائے گا، تجھ سے میرے فلاں بندے نے پانی مانگا تھا، تو نے اس کو پانی نہیں پلایا تھا، اور اگر تو اس کو پانی پلا دیتا تو اپنے اس عمل کو میرے پاس موجود پاتا!

(۱) رواہ البیهقی فی شعب الایمان۔ بحوالہ مشکوۃ المصایح، کتاب الآداب، باب الشفقة والرحمة على الخلق۔

(۲) صحیح مسلم، کتاب البر والصلة والآداب، باب فضل عيادة المريض۔

خیرات وصدقات میں ترتیب

اب دیکھئے کہ ان الفاظ مبارکہ ﴿ذَوِي الْقُرْبَىٰ وَالْيَتَامَىٰ وَالْمُسِكِينَ وَابْنَ السَّبِيلِ وَالسَّائِلِينَ وَفِي الرِّقَابِ﴾ میں ایک ترتیب بھی ہے اور وہ بڑی فطری ترتیب ہے۔ آپ کے قربت دار یعنی آپ کے قریبی عزیزوں میں سے جو مشکل اور

(۱) رواہ البیهقی فی شعب الایمان۔ بحوالہ مشکوۃ المصایح، کتاب الآداب، باب الشفقة والرحمة على الخلق۔

(۲) صحیح مسلم، کتاب البر والصلة والآداب، باب فضل عيادة المريض۔

تکلیف میں ہوں سب سے پہلے آپ کے حسن سلوک کے مستحق وہ ہیں، پھر وہ یتیم جو آپ کے قریب کے معاشرے میں بے سہارا ہیں، پھر مسکین۔ مسکنست کہتے ہیں کم ہمتی کو۔ مسکین وہ ہیں جن کی ہمت جواب دے گئی ہو، جو اپنے پاؤں پر کھڑے نہیں ہو پا رہے ہوں، خود کفیل نہ ہوں۔ پھر وہ شخص جو حالتِ سفر میں ہے۔ ہو سکتا ہے کہ وہ کسی وجہ سے سفر میں محتاج ہو جائے۔ پھر وہ شخص جو دستِ سوال دراز کر رہا ہے۔ آپ کو کیا معلوم کہ کون سی احتیاج اسے لاحق ہوئی ہے جس کے باعث وہ اپنی خودی اور عزتِ نفس کو ہتھیلی پر رکھ کر آپ کے سامنے پیش کر رہا ہے! پھر وہ جس کی گردان کہیں کسی مخصوصے میں پھنس گئی ہو۔ پچھلے زمانے میں یہ غلامی کا معاملہ تھا اور آج اس کے مصدق ہوں گے وہ لوگ جو فرض کے پھندے میں اس طرح پھنس جائیں کہ کتنے ہی ہاتھ پاؤں مار رہے ہوں لیکن اس سے نکل نہ پار رہے ہوں۔ تو یہ ترتیب بھی بڑی حکمت پر بنی ہے۔ یہ خیال رہے کہ یہاں صدقاتِ نافلہ کا ذکر ہے۔ صدقۃ واجبه زکوٰۃ ہے جس کا حکم آگے آرہا ہے، اس کی مددات سورۃ التوبۃ میں بیان ہوئی ہیں۔ حضرت فاطمہ بنت قیس صلی اللہ علیہ وسلم روایت کرتی ہیں کہ نبی اکرم صلی اللہ علیہ وسلم سے زکوٰۃ کے بارے میں دریافت کیا گیا تو آپ صلی اللہ علیہ وسلم نے فرمایا: ((إِنَّ فِي الْمَالِ حَقًا سُوَى الزَّكُورَةِ))^(۱) کہ لوگو! یہ مغالطہ نہ ہو کہ مال میں صرف زکوٰۃ کی ادائیگی ہے۔ یہ تو فرض ہے، اس کے علاوہ بھی تمہارے مال میں (حاجت مندوں کا) حق ہے۔ پھر آپ صلی اللہ علیہ وسلم نے اس کی توثیق کے لیے یہی آیہ مبارکہ پڑھی۔

ایک مزید بات یہ بھی پیش نظر ہنی چاہیے کہ انفاق مال کی جن مددات کا آیہ مبارکہ کے اس حصے میں ذکر ہوا ہے، اس سے اصل مقصود انسانی ہمدردی اور ابناۓ نوع کی خدمت کا جذبہ پیدا کرنا ہے۔ اب سوال ہے مقدار اور موقع کا، پھر ان میں اولیت اور ثانویت کا۔ ظاہر ہے کہ جس کی جتنی مقدرت ہے وہ اتنا ہی خرچ کر سکتا ہے۔ اس میں اولیت رشتہ داروں کو دی جائے گی۔ اقرباء کی ضرورت پوری کرنے کے بعد اگر

(۱) سنن الترمذی، ابواب الزکاۃ، باب ما جاء اَنْ فِي الْمَالِ حَقًا سُوَى الزَّكُورَةِ۔

کوئی مزید خرچ کرنے کی مقدرت رکھتا ہے تو وہ جتنا بھی اس دائرے میں آگے بڑھے گا اتنا ہی وہ اپنے لیے نیکی کا مزید ذخیرہ جمع کرتا چلا جائے گا۔

عبدات یا حقوق اللہ

اب آگے چلیے! فرمایا: ﴿وَأَقَامَ الصَّلَاةَ وَاتَّى الزَّكُوَةَ﴾ "اور نماز قائم کرے اور زکوٰۃ ادا کرے"۔ صلوٰۃ کیا ہے، زکوٰۃ کیا ہے، ان کے لغوی معنی کیا ہیں، ہمارے دین میں ان کا مقام کیا ہے، اس پر اس وقت گفتگو نہیں ہوگی۔ یہ موضوعات اس سلسلہ مضمایں میں موزوں وقت پر زیر گفتگو آئیں گے، البتہ یہاں اس بات کو نوٹ کیجیے کہ درحقیقت ان دونوں کا نیکی کی اس بحث سے گہرا ربط و تعلق ہے۔ اب تک دو باتیں سامنے آئی ہیں، ایک نیکی کی روح باطنی اور وہ ہے ایمان۔ ایک اسی روح باطنی کا مظہر اول اور وہ ہے خدمتِ خلق، ابناۓ نوع کی تکالیف کو دو کرنے میں اپنا مال صرف کرنا۔ اب دیکھیں کہ صلوٰۃ و زکوٰۃ کا ذکر لازم و ملزم کے تعلق کے طور پر آیا ہے۔ نیکی کی روح باطنی یعنی ایمان کی آبیاری اور اسے تروتازہ رکھنے والی چیز نماز ہے۔ اللہ سے تعلق قائم و دائم رہے، اس کی یاد مستحضر رہے، آخرت کی فکر دل میں موجود رہے، ان امور کی تذکیراً اور یاد ہانی کے لیے اولین، اہم ترین اور مقدم ترین شے نماز ہے۔ گویا ایک ستون ہے جو ایمان کو تروتازہ رکھنے کے لیے گاڑ دیا گیا ہے۔

زکوٰۃ کا معاملہ یہ ہے کہ وہ انفاقِ مال کے لیے دل سے مال کا شُح اور طمعِ دور کرتی ہے اور بنی نوعِ انسان کی ہمدردی کے ضمن میں جن مددات کا ذکر پہلے آچکا ہے ان کے لیے دل کو کشادہ کرتی ہے۔ گویا زکوٰۃ وہ چیز ہے جو صدقاتِ نافلہ کے لیے starter کا کام انجام دیتی ہے۔ زکوٰۃ وہ چیز ہے جو فرض کردی گئی ہے۔ اسے تو نصاب کے مطابق ہر سال میں ادا کرنا ہے، لامحالہ دینا ہے۔ دینا نہ چاہو گے تو خالص اسلامی ریاست میں زبردستی لے لی جائے گی۔ زکوٰۃ کی فرضیت کی صورت میں آپ کے سامنے فرکس کا "static friction" کا اصول آئے گا۔ یعنی اگر کوئی چیز کھڑی ہو تو اس کو حرکت میں لانے کے لیے بہت قوت استعمال کرنی پڑتی ہے، چل

پڑے تو اب ذرا سی قوت بھی اس کی حرکت کو برقرار رکھ سکے گی۔ لہذا انفاق کی راہ پر چلانے کے لیے ابتدائی محرک زکوٰۃ سے فراہم ہوتا ہے۔ دل پر مال کی محبت کی جو مہر لگی ہوئی ہے اسے توڑنے والی چیز زکوٰۃ ہے۔ اب جبکہ ایک کام کا آغاز ہو گیا تو پھر صدقاتِ نافلہ کے لیے بھی بند مٹھی کھل جائے گی۔ صدقاتِ نافلہ کی کوئی حد نہیں ہے۔ اس کے بارے میں قرآن مجید میں وہ آیت بھی آتی ہے کہ: ﴿وَيَسْأَلُونَكَ مَاذَا يُفِيقُونَ﴾ (آل بقرہ: ۲۱۹) ”اور (اے نبی!) یہ لوگ آپ سے پوچھتے ہیں کہ کتنا خرچ کریں،“ یعنی اس پر جو اتنا زور دیا جا رہا ہے تو اس کی آخری حد کیا ہے؟ فرمایا: ﴿قُلِ الْعَفْوَ﴾ ”(اے نبی!) کہہ دیجیے کہ جو بھی تمہاری ضرورت سے زائد و فاضل ہے (اس کو دے ڈالو)،“ اس موقع پر یہ بات واضح طور پر سامنے رہنی چاہیے کہ یہ اخلاقی سطح پر ترغیب و تشویق ہے، قانونی معاملہ نہیں ہے۔ قانون اور عبادت کے طور پر زکوٰۃ فرض ہے۔

بین الانسانی معاملات کی اصلاح کی کلید: ایفائے عہد

آگے چلیے! میں نے ابتداء میں عرض کیا تھا کہ معاملاتِ زندگی میں ایفائے عہد کی بڑی اہمیت ہے۔ ہمارے سارے معاملات معاہدوں (contracts) پر منی ہوتے ہیں۔ ایک مزدور کو آپ نے آٹھ گھنٹے کام کرنے کے لیے رکھا اور اس کی آپ نے ایک اجرت مقرر کی، یہ ایک معاہدہ ہے۔ اسی طرح اگر کسی کو ماہانہ مشاہرے پر ملازم رکھا گیا ہے تو وہ بھی ایک معاہدہ ہے کہ یہ فرائض ہیں جو ان اوقات میں ادا کرنے ہیں، اور اس کے عوض تمہیں یہ تنخواہ ملے گی۔ پھر آپ کو معلوم ہے کہ اس وقت اکثر کاروبار contracts کی بنیاد پر ہی ہو رہے ہیں۔ سپلائی ہو، تعمیرات کا کام ہو، وغیرہ وغیرہ، یہ سب معاہدوں کی بنیاد پر چل رہے ہیں، بلکہ ہمارے جو سو شل معاملات ہیں وہ بھی اکثر و بیشتر معاہدے کی بنیاد پر چل رہے ہیں، چاہے وہ تحریری معاہدے نہ ہوں۔ چنانچہ شادی کو بھی ایک سماجی معاہدہ قرار دیا گیا ہے۔ نیکی کی بحث

میں ایفائے عہد کی بڑی اہمیت ہے۔ دینی اور محاسبہ اُخروی کے اعتبار سے اس کی اہمیت کا اندازہ اس سے بھی لگائیں کہ سورۃ الاسراء (بی اسرائیل) میں امر کے صیغہ میں فرمایا گیا: ﴿وَأَوْفُوا بِالْعَهْدِ إِنَّ الْعَهْدَ كَانَ مَسْئُولًا﴾ ”اور پورا کرو عہد کو بے شک عہد کی پوچھ چکھ ہو گی،“ -

صبر و مصا بر ت

اب آخری بات فرمائی گئی : ﴿وَالصَّابِرِينَ فِي الْبُسَاءِ وَالضَّرَّاءِ وَحِينَ الْبُشِّرِينَ﴾۔ یہاں ”الصَّابِرُونَ“ نہیں کہا، بلکہ ”الصَّابِرِينَ“ فرمایا جس کا تعلق نحوی اسباب سے ہے، جس کی تفصیل کا موقع نہیں ہے۔ اسی اسلوب کے تحت میں نے ترجمہ میں ایک لفظ کا اضافہ کیا تھا، وہ تھا ”خصوصاً“، گویا مفہوم ہوا: ”خاص طور پر ذکر ہے صبر کرنے والوں کا“۔ یہ صبر کس کام میں مطلوب ہے، اس کا بیان آگے آ گیا کہ فقر و فاقہ، تنگی اور جسمانی یا ذہنی اذیت اور کوفت کے موقع پر، پھر نقد جان ہٹھیلی پر رکھ کر میدانِ جنگ میں آ جانے کے مرحلے پر۔ اس بات سے ایک چیز آپ کے سامنے واضح ہو جانی چاہیے، وہ یہ کہ بڑا بنیادی فرق ہے ایک راہبانہ تصویرِ نیکی میں اور قرآن مجید کے اس تصویرِ نیکی میں جو اس آئیہ مبارکہ میں بیان ہو رہا ہے۔ راہبانہ تصویرِ نیکی میں نیک لوگ میدان چھوڑ کر اور معاشرہ سے فراریت اختیار کر کے غاروں اور کھوؤں میں یا کہیں گھنے جنگلات میں جا کر تپسیا میں کرتے ہیں۔ اسلام کا معاملہ یہ ہے کہ وہ لوگوں کو عین معاشرے اور تمدن کے منجد ہمار میں رکھ کر نیکی کی تلقین کرتا ہے۔ پھر یہ کہ پسپائی اور فراریت نہیں ہے، بلکہ بدی کے ساتھ کشاکش اور پنجہ آزمائی، اور اس کی آنکھوں میں آنکھیں ڈال کر اس کے ساتھ مقابلہ کرنے کا سبق اور تلقین ہے۔ نیکی کا دنیا میں بول بالا کرنے کے لیے مصائب جھیلنا، فقر و فاقہ برداشت کرنا، یہاں تک کہ جان کی بازی کھیل جانا اسلام کے نزدیک نیکی کی معراج ہے۔

خیر اعلیٰ

دنیا میں جو نظام ہائے اخلاق رائج ہیں ان سب میں ایک تصور ہوتا ہے کہ خیر

اعلیٰ (Highest Good) یا (Summum Bonum) کیا ہے! سب سے اوپری نیکی کون سی ہے! تو قرآن حکیم کی رو سے سب سے بلند سب سے اوپری اور سب سے اعلیٰ نیکی یہ ہے کہ نیکی کی ترویج کے لیے خیر کی تلقین کے لیے حق کے غلبے کے لیے اجتماعی نظامِ عدل و قسط کے قیام کے لیے صداقت، دیانت اور امانت کی بالادستی کے لیے اپنی گرد نیں کھڑا دو۔ چنانچہ اسی سورۃ البقرۃ میں چند کو ع پہلے یہ الفاظ آئے ہیں:

﴿وَلَا تَقُولُوا إِلَّمْ يُقْتَلُ فِي سَبِيلِ اللَّهِ أَمْوَاتٌ طَبَلُ أَحْيَاءً وَلَكِنْ لَا تَشْعُرُونَ﴾

”جو لوگ اللہ کی راہ میں قتل ہو جاتے ہیں ان کو مردہ نہ کہو بلکہ وہ زندہ ہیں، لیکن تم اس کا شعور و ادراک نہیں کر سکتے۔“

اور یہ مضمون ختم ہوتا ہے ان الفاظ مبارکہ پر:

﴿وَبَشِّرِ الصَّابِرِينَ ﴿٢٣﴾ الَّذِينَ إِذَا أَصَابَتْهُمْ مُّصِيبَةٌ قَالُوا إِنَّا لِلَّهِ وَإِنَّا إِلَيْهِ رَاجِعونَ ﴿٢٤﴾ أُولَئِكَ عَلَيْهِمْ صَلَوةٌ مِّنْ رَبِّهِمْ وَرَحْمَةٌ وَأُولَئِكَ هُمُ الْمُهَتَّدُونَ ﴿٢٥﴾﴾

”اور (اے نبی!) بشارت دیجیے ان صبر کرنے والوں کو، کہ جب ان پر کوئی مصیبت آتی ہے تو وہ کہتے ہیں کہ ہم اللہ ہی کے ہیں اور اسی کی جانب ہمیں لوٹ جانا ہے۔ یہی ہیں وہ لوگ جن پر ان کے رب کی عنایتیں اور رحمتیں ہیں، اور یہی ہیں ہدایت یافتہ و با مراد!“

علامہ اقبال کا ایک شعر ہے کہ:

محبت مجھے ان جوانوں سے ہے
ستاروں پہ جو ڈالتے ہیں کمند!

میرا خیال ہے کہ علامہ اقبال نے یہ انداز قرآن حکیم کی اس آیت سے اخذ کیا ہے جو سورۃ الصف میں آئی ہے: ﴿إِنَّ اللَّهَ يُحِبُّ الَّذِينَ يُقَاتِلُونَ فِي سَبِيلِهِ صَفَّا كَانُوْهُمْ بُنْيَانَ مَرْصُوصٍ﴾ ”یقیناً اللہ کو محبت ان سے ہے (اللہ کے محبوب بندے وہ ہیں)

جو اس کی راہ میں جنگ کرتے ہیں صفائی باندھ کر گویا کہ سیسے پلائی ہوئی دیوار ہیں،۔

﴿وَالصَّابِرِينَ فِي الْبُاسَاءِ وَالضَّرَّاءِ وَحِينَ الْبُاسِ ﴾ میں ضمناً وہ بات بھی سامنے آگئی جو اس آئیہ بر کے درس کے آغاز میں بیان کی گئی تھی کہ اس آئیہ مبارکہ میں اگرچہ تو اصلی بالحق کا لفظاً ذکر نہیں ہے لیکن طبعاً ذکر موجود ہے اور یہ بات خود بخود سامنے آ رہی ہے۔ لیکن وہ لوگ جن کے اذہان و قلوب میں ایمان کی روشنی ہے، جو خادمِ خلق ہیں، جن کی کیفیت یہ ہے کہ

خبر چلے کسی پر تڑپتے ہیں ہم امیر
سارے جہاں کا درد ہمارے جگہ میں ہے

جو لوگ نماز اور زکوٰۃ پر کاربند ہیں، جو ایفاۓ عہد پر کاربند ہیں، اُن کی جنگ کس مقصد کے لیے ہو سکتی ہے! یقیناً اُن کی جنگ نفسانیت کے تحت نہیں ہو سکتی، اُن کی جنگ ہوں ملک گیری کے لیے نہیں ہو سکتی، بلکہ فی سبیل اللہ (In the cause of Allah) ہی ہو سکتی ہے۔ بقول علامہ اقبال مرحوم:

شہادت ہے مطلوب و مقصودِ مومن
نہ مال غنیمت نہ کشور کشانی!

خاتمه کلام راست بازی اور تقویٰ کا معیار

اس آئیہ مبارکہ کا اختتام ہوتا ہے ان الفاظ پر: ﴿أُولَئِكَ الَّذِينَ صَدَقُوا
وَأُولَئِكَ هُمُ الْمُتَّقُونَ ﴾ یہی ہیں وہ لوگ جو حقیقتاً سچے اور راست گو راست باز ہیں اور یہی وہ لوگ ہیں جو واقعتاً متقد (اللہ کی نافرمانی سے بچنے والے) ہیں،۔

یہاں حصر کا اسلوب ہے۔ یعنی اپنے دعواۓ ایمان میں سچے صرف وہ لوگ ہیں جن کے قلوب میں حقیقی ایمان جاگزیں ہو اور جن کے اعمال میں نیکی کے ان اوصاف کا ظہور ہو رہا ہو جن کا اس آئیہ مبارکہ میں بیان ہوا، اور صرف یہی لوگ حقیقی متقد کہلانے کے مستحق ہیں۔

اس آیہ مبارکہ کے مطابع سے معلوم ہوا کہ سورۃ العصر کے چاروں مضامین یہاں موجود ہیں۔ اس سورۃ مبارکہ میں کامیابی اور فوز و فلاح کے جن چار لووازم کا بیان ہوا اُن کو اس آیہ مبارکہ میں ایک نئے اسلوب، نئے انداز، نئے پیرائے اور نئے سلسلہ کلام (context) میں ایک نئی بحث کے ضمن میں واضح فرمادیا گیا۔ حقیقتِ واحدہ وہی ہے جو سورۃ العصر میں آئی، اسی کو ہم نے ایک مرتبہ ایک نئی رعنائی کے ساتھ پھر دیکھ لیا۔ حقیقتِ نیکی اور تقویٰ کا جو قرآنی معیار قرآن حکیم کی اس عظیم آیت کے حوالے سے ہمارے سامنے آیا، اس کا اصل فائدہ تب ہی حاصل ہو گا جب ہم یہ ارادہ اور عزم کر لیں کہ جو علم ہمیں قرآن و حدیث سے حاصل ہوا اُس پر ہم عملًا کاربند ہونے کی ہر ممکنہ کوشش کریں گے۔ اللہ ہمارا حامی و ناصر ہو!



مرکزی انجمن خدام القرآن لاہور
کے قیام کا مقصد

منع ایمان اور سرچشمہ یقین

قرآن حکیم

کے علم و حکمت کی
وسع پیانے اور اعلیٰ علمی سطح

پرشیرو اشاعت ہے

تاکہ مسلمہ کے فہیم عناصر میں تجدید ایمان کی ایک عمومی تحریک پاہو جائے
اور اس طرح

اسلام کی نشأۃ ثانیۃ اور غلبہ یعنی حق کے دورانی
کی راہ ہموار ہو سکے

وَمَا النَّصْرُ إِلَّا مِنْ عِنْدِ اللَّهِ

تنظیمِ اسلامی کا پیغام

نظامِ خلافت کا قیام



تنظیمِ اسلامی

مروجہ مفہوم کے اعتبار سے
نہ کوئی سیاسی جماعت نہ مذہبی فرقہ

بلکہ ایک اصولی

اسلامی انقلابی جماعت

ہے جو اولاً پاکستان اور بالآخر ساری دنیا میں

دینِ حق

یعنی اسلام کو غالب یا با الفاظ دیگر

نظامِ خلافت

کو قائم کرنے کیلئے کوشش ہے!

امیر: حافظ عاکف سعید